



برآمدات میں رواں مالی سال 15 فیصد اضافہ خوش آئند قرار

اسلام آباد (اے پی پی) پاکستان ٹیکسٹائل ایکسپورٹرز ایسوسی ایشن (پی ٹی ای اے) نے رواں مالی سال 2017-18 کے دوران قومی برآمدات میں 15.28 فیصد کے اضافے کو خوش آئند قرار دیا ہے۔ پی ٹی ای اے کے چیئرمین میاں شائق جاوید نے اپنے ایک بیان میں کہا ہے کہ جولائی 2014 تا اپریل 2017 کے دوران ملکی برآمدات میں مسلسل کمی کارجان رہا تھا لیکن اس کے بعد ملکی برآمدات میں اضافے سے قومی معیشت پر خوشگوار اثرات مرتب ہوئے اور رواں مالی سال جولائی تا مئی کے دوران 15 فیصد سے زائد کے اضافے سے برآمدات کا حجم 21.34 ارب ڈالر تک بڑھ گیا۔ انہوں نے واضح کیا کہ قومی برآمدات کے فروغ میں ویلیو ایڈڈ ٹیکسٹائل کی برآمدات کا کردار قابل ستائش رہا ہے اور رواں مالی سال کے دوران شعبے کی برآمدات میں 8.13 فیصد کے اضافے سے برآمدات کا حجم 11.13 ارب ڈالر تک پہنچ گیا۔ انہوں نے توقع ظاہر کی کہ اگر قومی برآمدات میں اضافے کا رجحان برقرار رہا تو مالی سال کے اختتام تک قومی برآمدات 23 ارب ڈالر سے تجاوز کر جائیں گی جو مالی سال 2014 کے بعد سب سے زیادہ برآمدات ہوں گی۔